



Гази Баба Општина




ВЕСНИК НА ОПШТИНА ГАЗИ БАБА

МАРТ 2007- БРОЈ 5

СОВЕТОТ ЕДНОГЛАСНО ОДЛУЧИ

Гази Баба со свое комунално претпријатие



Позади железарница нова индустриска зона



Интервју со Благородна Дулик
пратеник во Собранието на РМ

Приоритет - меѓуетничка толеранција
и искоренување на криминалот



Годинава ќе има
редовно улично
осветлување

Исчистени десетина депонии

■ Општина Гази Баба во соработка со Ј.П. Комунална Хигиена расчисти повеќе депонии во населбите Автокоманда, Ченто, Маџари, Хиподром и Вардариште. Досега се исчистени десетина мини депо-



нии од кои се собрани околу 80 метри кубни смет и градежен шут.

Освен чистењето, комуналната инспекција на Општина Гази Баба издаде и 40 решенија на граѓани и правни лица во врска со непочитување на јавниот комунален ред. Комуналната инспекција апелира до граѓаните да го пријават секое неовластено депонирање на отпад на територијата на општина Гази Баба при што ќе бидат преземени сите законски мерки за санкционирање на сторителите.

Нови улични светилки

■ На улицата Товарник во населбата Ченто се поставени 19 нови улични светилки. На оваа улица која е во должина од 900 метри досега не постоело улично осветлување, така што на одредени позиции се вградени и дрвени столбови како и комплетна инсталација за улично осветлување. Работите ги изведуваше фирмата "Винт".

Интервенции во уличното осветлување се извршени и во амбулантата во населбата Автокомада, на ул. Сава Михајлов во Ченто, а осветлени се и три споредни улички во должина од 500 метри во истата населба кои досега воопшто немаа улично осветлување. Извршени се и повеќе интервенции во отклонување на дефекти во постојната мрежа на уличното осветлување на целата територија на општината.

Општина Гази Баба ги повикува жителите, проблемите во осветлувањето да ги пријавуваат во месните и урбаните задници, со што би се постигнала поголема ефикасност во одржување на осветлувањето на територијата на општина Гази Баба.



ПРВА ВО СКОПЈЕ

Гази Баба со свое комунално претпријатие

Советниците на општина Гази Баба на последната седница, едногласно донесоа Одлука за формирање на јавно комунално претпријатие. Гази Баба е прва скопска општина која ќе формира вакво претпријатие, чија задача ќе биде да функционира исклучиво во нејзиниот рурален дел, односно во населените места Брњарци, Булачани, Гоце Делчев, Идризово, Инџиково, Јурумлери, Раштак, Синѓелик, Смилковци, Страчинци, Стајковци, Црешево, Трубарево и Виниче. Во овие населени места, жителите не ги користат услугите на ЈП "Комунална хигиена".

Во прво време, претпријатието ќе се грижи за собирање,

транспортирање и депонирање на цврст отпад, како и за одведување на отпадни води, односно чистење на септички јами во петнаесетте села во рамките на општината. Дел од об-

врските ќе биде и снабдување со вода за пиење, изведување и одржување на водоводната мрежа и преземање на локалните водоводи, со кои ќе стопанисува и ќе ги одржува.

Инаку, во руралниот дел на Гази Баба живеат околу 28 илјади жители, на кои во иднина треба да им се подобрат условите за живеење. Формирањето на претпријатието и неговото функционирање на теренот ќе оди постепено, во зависност од финансиските и техничките можности. Иако негов оснивачки влог засега е 2,5 илјади евра, се очекува веќе по шест месеци претпријатието да добие можност за пристап до странските донации и средства од европските фондови. Од друга страна, претпријатието ќе опстојува и од самофинансирањето, односно од средствата што жителите согласно Законот ќе ги плаќаат за услугата.



ПОСЕТА НА ТРИФУН КОСТОВСКИ НА ОПШТИНА ГАЗИ БАБА

Градот ќе помогне за новата населба во Хиподром

Градоначалникот на Скопје, Трифун Костовски, минатиот месец беше во посета на општина Гази Баба. На средбата со градоначалникот Коце Трајановски, разговараа за проблемите со кои се соочуваат жителите на општина Гази Баба и за идните планови и заеднички проекти на Градот и Општината. Скопскиот градоначалник Костовски се заложи дека ќе и помогне на Општината во подобрување на инфраструктурата во населбите во Гази Баба. Двајцата градоначалници разговараа и за изработката на Деталниот урбанистички план за новата населба Хиподром, која е предвидена за 5000 жители и е во рамките на Генералниот урбанистички план на Град Скопје. Општина Гази Баба доби согласност од градските власти и за новата индустриска зона која се предвидува да биде од фабриката Железарница до заобиколницата од северниот дел на општина Гази Баба. Градоначалникот Костовски вети помош за заедничко уредување и на клучката кај хотел "Континентал", улицата Благоја Стефковски во населбата Маџари. Костовски и Трајановски разговараа и за конечно решавање на проблемот со дивоградбите во парк-шумата Гази Баба. Градоначалниците се договорија и за изград-



ба на нов водовод во населбата Ченто, кој ќе го реши проблемот со водоснабдувањето на жителите од населбата. Според градоначалникот Костовски, годинава ќе треба да се отпочне и заврши и фекалната канализација во населбата Инџиково. Костовски вети поддршка и за изграба на Кејот

на Вардар на територијата на Гази Баба.

Градоначалникот Коце Трајановски му ги предочи на Костовски идеите за подобрување на економскиот развој во Општината, а скопскиот градоначалник го поддржа во идејата за отварање на нови поголеми маркети и центри на повеќе локации.



Иако живеат во иста општина, жителите на Гази Баба имаат проблеми кои се разликуваат од населба до населба. Дијаметрално спротивната слика во урбаниот и руралниот дел на општината, условува да има подвоеност и во приоритетите кои треба да се решат

- Да се живее во средина како Стајковци, значи да се биде соочен со многу проблеми. Со оглед на тоа што еден дел од инфраструктурните прашања се решени, најмногу тешкотии предизвикуваат сообраќајот и комуникациите во овој дел од Скопје. Децениска потреба на жителите на Стајковци е патното поврзување со центарот на Скопје. Улицата која проаѓа низ село Сингелиќ е раскопана, преполна со дупки кои ја загрозуваат безбедноста на сите учесници во сообраќајот. Осветлувањето е катастрофално, на оваа делница се вози многу брзо и често се случуваа несреќи со трагичен карактер. Оттаму, очекуваме Општината да ја подобри состојбата на патот кон Стајковци со што ќе се создадат помодерни услови за живеење. Тука треба да се спомене и проблемот со автобускиот превоз, најмногу поради зачестените тепачки во автобусот со број "65". Редовни полициски патроли би вовеле ред во оваа сфера, а покрај ова се надеваме дека конечно ќе се стави точка и на недоразбирањата со заобиколницата околу Скопје. Конечно, во Стајковци е неопходно да се отвори еден голем супермаркет, бидејќи таков објект најблизу имаме во населба Ченто - смета Горѓи Стојановски.

Билјана Ангелова од Автокоманда, смета дека живее во урбанизирана населба со решени суштински проблеми, но сепак мисли дека уште многу "детали" недостасуваат.

- За разлика од останатите делови на општина Гази Баба, Автокоманда има многу поурбан изглед, имајќи предвид дека тука имаме спортска сала, фудбалско игралиште, колективни стамбени згради, добра сообраќајна поврзаност... Сепак, боде очи тоа што наспроти сите доградби и надградби што се случија последниве години и зголемувањето на бројот на жителите, ништо не е сторено за да се подобри подземната инфраструктура, која сега е многу повеќе оптоварена. Пред се, тука

мислам на водоводната мрежа и парно инсталациите со кои во последно време имаме мака зашто биле градени да опслужуваат помалку жители. Понатаму, добро би било да се направат повеќе паркинг простор бидејќи возилата се паркирани на улиците пред зградите со што се отежнува движењето на пешаците - смета Ангелова.

За разлика од неа, Ванчо Јанковски од Јурумлери, се жали на низа проблеми кои го отежнуваат секојдневното функционирање во овој дел на општината.

- Како прво, илјадници жители од овој регион во близина немаат бензинска пумпа. Најблиската е во Маџари, што е петнаесеттина километри далеку.

Второ, нема ниту една филијала на банка што ни е навистина потребно. Трето, лошо е тоа што со Скопје не поврзуваат автобуски линии кои се воведени пред 20 години и оттогаш возниот ред не е коригиран, а потребите и структурата на жителите претрпеа значајни промени. Автобусите на ЈСП се ретки и не се редовни, што значи дека сме буквално отсечени од градот. И четврто, жално е што живееме во близина на главниот град, а немаме фекална канализација. Септичките јами ги загрозуваат подземните води и почвата, а дополнителен проблем се и дивите депонии. Од друга страна, ја поздравувам идејата за отворање на мали и средни претпријатија кои

ќе ни помогнат во економското заживување на овој реон - вели Јанковски.

Слободан Дамјановски од Ченто смета дека на оваа населба и недостасуваат места за спортување и рекреација.

- Во овој дел на Скопје гравитираат неколку десеттици илјади жители, а нема спортска сала. Добро би било кога би се направила пешачка и велосипедска патека кон Автокоманда, бидејќи од Агросервис до бензиската пумпа на Лукоил нема тротоар па пешаците мора да се движат по коловозот на булеварот, што е многу опасно. Мислам дека во Ченто недостасува и гимназија каде бу учеле и децата од околните приградски населби, кои сега мора да патуваат до центарот на Скопје со по неколку автобуси. Мора да го споменам и пазарчето кое се наоѓа во хаос бидејќи нема паркинг места, улицата Маџари е тесно сообраќајно грло, а и хигиената не е на завидно ниво. Ченто мора да добие среден и урбанизиран центар кое ќе биде репрезентативно свртувалиште за граѓаните - вели Дамјановски.

Симона Сомјоновска од Керамидница се жали на супстандардните услови за живот.

- Живееме на три километри од центарот на градот, а се чувствуваме како на село. Немаме автобуски превоз, нема училиште и големи трговски објекти, нема амбуланта. За сите потреби одиме во Автокоманда. Се надевам дека многу брзо Керамидница ќе стане најубавата населба во општина Гази Баба со оглед на местоположбата - вели Симона.



Малкумина жени имаат толку богато работно искуство, но и доволно енергија својот живот целосно да го посветат за доброто на граѓаните и државата. Оние што знаат која е Благородна Дулик, се горди што можат да кажат дека познаваат токму една ваква свестрана личност. Целиот свој работен век таа беше дел од македонското судство, а последната година е и пратеник на пратеничката група на ВМРО-ДПМНЕ во Собранието на Република Македонија, кандидирана од општина Гази Баба во која живее повеќе од 40 години. Родена е 1941 година во источното македонско градче Кочани. По завршувањето на гимназијата своето школување го продолжува во Скопје, каде завршува правен факултет и го започнува својот работен ангажман. Прво како приправник и стручен соработник, за 1970 година да стане заменик јавен обвинител на Град Скопје. По 1974 година кариерата ја продолжува како судија на Окружен стопански суд, а подоцна и судија на стопански суд на Македонија. Ова не е и врв на нејзината кариера, па во периодот од 2000 година е ангажирана како судија на Врховен суд на Македонија, за по 2003 да стане и член на републичкиот судски совет. Како пратеник таа е и претседател на законодавно правната комисија ангажирана во Собранието и член на комисија за уставни прашања.

Велите дека се сметате за староседелец во Општина Гази Баба. Тука го поминавте поголемиот дел од

ник во парламентот. Што е она на што најмногу се жалат граѓаните?

До изборите ми беа добро познати само населбите Автокоманда и Железара. Не знаев дека општина Гази Баба зафаќа многу поголем простор, со оглед на голем број села и приградски населби. Тоа го осознав во предизборната кампања, кога имав многу средби со граѓаните. Жал ми е што и сега немам повеќе време да им се посветам поради целодневниот ангажман што го имам во Собранието. Меѓутоа, граѓаните ме пронаоѓаат, било при средба на улица или по телефон. Во постојан контакт сум и со градоначалникот и претседателот на Советот на Гази Баба, така што сум во тек со сите случувања. Свесна сум дека има доста проблеми, но за жал за нивно решавање нема секогаш и доволно финансиски средства. Она на што мора да се обрне внимание е да се спречи загадувањето од постоечките индустриски објекти, како и да се сочува парк-шумата Гази Баба, која е непроцениво богатство за целиот град. Конкретно, во населбата Железара му е потребно ново училиште, бидејќи "Григор Прличев" е во распаѓање. Треба да се обнови и пошта и аптека, со оглед дека во овој дел има и голем број пензионери. Но, со ангажманот на локалната и централната власт работите една по една ќе се решаваат.

Целиот Ваш работен век беше поврзан со работата во судовите. Сега, пак, сте ангажирани во Собранието. Како дојде до тоа да почнете да се занимавате со политиката?

БЛАГОРОДНА ДУЛИК,
ЖИТЕЛ НА ГАЗИ БАБА
И ПРАТЕНИК ВО
СОБРАНИЕТО НА РМ



Приоритет - меѓуетничка толеранц

својот живот. Што е она што ве врзува за овој дел на Скопје?

Од 1965 година живеам во населбата Железара. Затоа и сметам дека тука сум староседелец. Во оваа населба имам многу пријатели, познаници и нормално позната сум им на жителите. Железара е прекрасна населба и во неа претежно живеат семејства на поранешни работници на Железарница. Ги знам сите проблеми со кои се среќаваат жителите. Заедно разговараме на темата на загадувањето кој навистина мора да се реши. Дури и сега како пратеник, иако имам помалку време, секојдневно се среќавам со граѓаните и затоа сум во тек со сите настани.

Избрани сте од граѓаните на Општина Гази Баба. Тие имале доверба во Вас и Ве избрале за свој претстав-

Додека работев во судовите немав време за политика, а од друга страна овие две функции се неспоиви. Во политичките води влегов 2005 година, одкога присилно беше разрешен поранешниот состав на судскиот совет. Во тоа време ги следев активностите на ВМРО-ДПМНЕ како опозиција и сметав дека се на прав пат за подобрување на условите за живот на граѓаните. Да влезам во политиката ме поттикна и фактот што општеството не правеше ништо за кадри во кои толку години вложуваше. Од друга страна немаше никаков интерес да ги искористи нивните преостанати способности и искуство. Ме поттикна и мојот син кој сметаше дека со своето долгогодишно искуство ќе бидам од корист и за државата и граѓаните.

Вие сте семејна жена. Освен работни обврски имате и лични. Како се справувате со сите ангажмани и дали Ви останува време за семејството и пријателите?

Мажена сум, а и мајка сум на два возрасни сина кои имаат веќе оформени семејства. Од нив имам и три внуциња. За мојот политички ангажман имам целосна поддршка од семејството, но во моментот имам многу малку време за да им се посветам онолку колку што е потребно. Кога се кандидирам за пратеник не очекував дека временски ќе бидам толку ангажирана. Сметав дека ќе се водат конструктивни расправи и дека седниците ќе траат покусо, па и дека ќе има и слободни денови. Меѓутоа, како се одвиваат работите пет дена во неделата перманентно сум зафатена на сед-

ниците, а згора на тоа мора да ги проучам и сите законски проекти, со оглед дека преку законодавно правната комисија задолжително се оценуваат сите акти кои поминуваат низ Собранието, што за мене е додатен ангажман.

Дали покрај секојдневните обврски имате време за прошетка, некоја убава книга и дружење?

Иако сакам да читам, за книга во моментот навистина немам време, бидејќи се случува да сум по цел ден на работа. Се враќам доцна, а тогаш треба да се видам со семејството и да се подготвам за наредниот работен ден. Единствените слободни денови, сабота и недела ги користам да ги завршам домашните обврски и да му обрнам внимание на сопругот и внуците. Голем љубител сум на природата и секогаш кога можам



ија и искоренување на криминалот

викендите ги користам заедно со жените да отидам на кратки еднодневни излети. Тоа ми е потребно за да ги наполнам батериите за наредната работна недела. Имам многу пријатели и познаници, а и соработниците со кои работам и кои ми помагаат во парламентот се навистина исклучителни личности.

Како пратеник во Собранието, како можете да и помогнете на својата Општина и што е она на што сте насочени?

Во општина Гази Баба треба да се работи на подобрувањето на меѓуетничките односи. По иницијатива на градоначалникот, бевме во посета на Арачиново со цел се создадат услови за соживот, кои беа нарушени по немилиот настан во селото Брњарци. Беше формирано координативно тело со прет-

ставници од двете села со задолжение да се решат сите проблеми што ќе се јават меѓу жителите, и истовремено да се изнајдат начини за меѓусебна соработка, особено во однос на помладата популација, каде треба да се работи како во семејството така и во училиштата. Иако мојата работа во парламентот е во насока на добробит на сите граѓани, како пратеник можам евентуално преку пратеничките прашања до Министерството да иницирам решавање на некои проблеми во интерес за општина Гази Баба. Во таа насока се превземни и акции за чистење на каналите за одводнување со цел да се спречат поплавите во руралните средини. Со оглед дека селата се градени неплански без инфраструктура, водовод и канализација, заедно со градоначални-

кот ќе направиме стратегија за обезбедување на средства и подолгорочно решавање на проектите, вклучувајќи и донации. Во таа насока и да разгледаме кои фондови ќе можеме да ги користиме за тие цели. Граѓаните се интересираат и за вработување. Затоа максимално се ангажирам на тој план за привлекување на инвеститори, пред се од надвор со оглед дека оние бизнисмени кои имаат пари, очигледно не ги вложуваат во Македонија. Доколку ова се промени, би се отвориле и нови слободни работни места.

Најголем дел од своето време го поминувате во Парламентот. За што таму се залагате, кои се ваши приоритети?

Досега се евидентни моите дискусии на планот на искоренувањето на кри-

миналот, митото и корупцијата. Се заложив за избор на новиот јавен обвинител. Особено сум засегната од сегашната состојба во судовите, за што имам и сознанија како поранешен член на судскиот совет и од постојаните контакти со колеги и граѓани. Со функционирањето на судскиот совет и донесувањето на нов Закон за обвинителство и комплетно на закони од сферата за откривање и гонење на криминални дејанија, очекувам дека работите ќе тргнат на подобро, со тоа и кај граѓаните ќе почне да се враќа довербата во судовите. Тоа ќе биде макотрпна работа на сите чинители, пред се на Министерството за Правда, државните судски совети, па и органите за откривање и гонење на криминалните структури.

ЉУБЕ КОЦЕСКИ, ОДГОВОРЕН ЗА УЛИЧНОТО ОСВЕТЛУВАЊЕ ВО ОПШТИНА ГАЗИ БАБА



Годинава ќе има редовно улично осветлување

Каква беше состојбата со осветлувањето во Гази Баба пред доаѓањето на актуелната општинска гарнитура и што е променето оттогаш?

- Уличното осветлување го затекнавме во катастрофална состојба, со темни улици, со стотици прегорени светилки, искршени фасонки и застарена мрежа. Веднаш ја започнавме акцијата за промена на 1.000 светилки на целата територија на општина Гази Баба и постигнавме значајни резултати. Покрај тоа што светна и во најтемните улици, во изминатиов период поставивме сосема нови линии на улично осветлување речиси во сите населени места. Нови светилки добија делови од населбите Ченто, Маџари, Триангла, Вардариште, Камник, Автокоманда, Керамидница, Гоце Делчев, Јурумлери, Труба рево, Железара, село Синглиќ, Стајковци, Страчинци, Црешево, Виниче, Смиљковци, Булачани и Раштак. Интензивно работиме на одржување на мрежата, во тек е и обнова на командните постројки, а сериозно правиме планови и да ја зголемиме заштедата на електрична енергија во системот.

На што најмногу се жалат граѓаните?

- Најчесто поплаките се однесуваат на некоординираните вклучувања и исклучувања на уличното осветлување од страна на "Електро Скопје". Тоа се линии кои немаат ниту тајмер за регулација, ниту фото ќелии, па затоа често остануваат



без светло поради затајување на системот. Ова е проблем уште од кога се изградени населбите, а може да се реши со монтирање на помодерни системи. Покрај ова, забелешки има и за прегорени светилки.

Колку време е потребно вашите екипи да излезат на терен и да отстранат дефект?

- Во одржувањето на уличното осветлување учествуваат четири претпријатија. Брзината на реакцијата зависи од големината на проблемот. Не можеме за секоја прегорена светилка веднаш да се појавиме на лице место. Ако се работи за поголеми дефекти, тогаш екипите итно излегуваат на терен, независно дали се работи за работен ден, недела или празник.

Со какви проблеми се соо-

чувате секојдневно?

- Од најразличен вид. На пример, постојано се кршат сијалични места, некои граѓани одбиваат да ги исечат гранките од дрвјата кои прават прекини во нисконапонската мрежа, а постојат и случаи на целосно демолирање на столбовите за улично осветлување кои потоа претставуваат огромна опасност за минувачите. Понатаму, се обидуваме да најдеме начин како да ги надоместиме штетите настанати при сообраќајни незгоди кога се оштетуваат канделабри. Во преговори сме со Министерството за внатрешни работи и осигурителните компании и се надевам дека ќе најдеме решение. Се соочуваме и со чести кражби на струја од столбовите за осветлување со што дополнително се оптоварува мрежата.

Каква е соработката со градските власти со оглед на тоа што уличното осветлување е во надлежност и на Град Скопје?

- Децентрализацијата направи проблеми и во функционирањето на уличното осветлување. Во вакуумот што се создаде по трансферот на надлежности, голем број улици кои се во инженерција на Градот останала без квалитетно осветлување, а трошоците паднаа на наш грб. Но, сега работите се стабилизираа, градските власти редовно ги сервисираат своите обврски, се надевам дека така и ќе продолжи. За сите забелешки на граѓаните во врска со осветлувањето што пристигнуваат во општината, го известуваме Градот за да се реши проблемот што побрзо.

Колкава е покриеноста со квалитетно улично осветлување на територија на Град Скопје и има ли делови кои се уште не се опфатени?

- Покриеноста е околу 95 отсто што значи дека речиси целата територија има улично осветлување. Останаа само уште некои споредни улочки и кракови, но според Програмата за 2007 година, планираме да се осветли секое катче во општината, да се подобри квалитетот на осветлувањето, како и да се растерети оптовареноста на мрежата. Апелираме и до граѓаните што нелегално се приклучени на уличната мрежа да престанат со кражбата на струја, зошто ако не го сторат тоа во рок од 30 дена, Општината ќе им поднесе пријави.





МЕЃУОПШТИНСКА СОРАБОТКА


Потпишан меморандумот за меѓуопштинско јавно претпријатие

Општините Гази Баба и Илинден потпишаа меморандум за формирање меѓуопштинско јавно претпријатие кое ќе стопанисува со водоводот во овој дел од Скопско поле. Претпријатието ќе го одржува водоводниот систем кој беше доизграден со донација од Јапонската влада. Организите, името и седиштето на новото претпријатие дополнително ќе бидат утврдени.

Со овој меморандум се заокружува еден голем проект кој почна уште пред 20 години. Успеавме да донесеме вода до населените места во Скопско поле, со што значително ќе се подобрат условите за живот. Се надеваме дека набрзо и општина Петровец ќе се приклучи во заедничкото комунално претпријатие - рече градоначалникот на општина Гази Баба, Коце Трајановски, непосредно пред потпишувањето на меморандумот.

Цените на услугите во претпријатието ќе ги утврдуваат советите на двете општини. Сегашната цена на водата е 10 денари за кубен метар. Системот се снабдува со вода од бунарите во Јурумлери кои имаат капацитет од 35 литри во секунда.

Со формирањето на претпријатието, ќе биде завршен капиталниот проект кој започна 1978 година, кога во составот на општина Гази Баба се наоѓаа и сегашните општини Илинден, Петровец и Арачиново. За тогашните 12 села, Собранието на општина Гази Баба нарача Главен проект за водоснабдување. Откако беше изработен во 1981 година, следуваа години на



Со овој меморандум се заокружува еден голем проект кој започна уште пред 20 години
- вели градоначалникот Коце Трајановски



бавна изведба. Поради незатворената финансиска конструкција, а и поради големината на проектот, неговата изградба се одолговлекуваше. Во 2001 година, со помош на актуелниот градоначалник Коце Трајановски, а тогашен пратеник во Собранието, беа одобрени средства од продажбата на Телекомот, со кои се продолжи изградбата на примарниот цевковод, при што беа изградени 2.662 метри на територијата на општината. Паралелно, со владина помош, почна реализацијата на проектот "Подобрување на водоснабдувањето на населените места во околината на Скопје" кој бараше поддршка и од градоначалниците на општините кои беа опфатени со проектот. Требаше да се расчистат имотно-правните работи, да се завршат започнатите градежни зафати на водоснабдителниот систем во населените места и да се обезбеди соодветна градежна документација. Со силно залагање на јапонската компанија TAISEI, за неполна година се изгради предвидената секундарна мрежа. Вода во своите домови добија 300 семејства од населбата Гоце Делчев, 900 во Јурумлери, 130 во Колонија и 470 семејства во Идризово. Вкупно на територијата на Општина Гази Баба, изградена е водоводна мрежа во должина од 33.237 метри. Со овој проект, во општина Гази Баба здравва вода за пиење добија 1800 семејства, или околу 10.000 жители. Иако беше испуштено во првичниот проект, населеното место Дрма, доби трикилометарски водовод со средства од општина Гази Баба.

УРБАНИЗАЦИЈА НА ДРЖАВНО ЗЕМЈИШТЕ

Во Хиподром-атрактивна населба за 5 000 жители

Еден од главните проекти на Општина Гази Баба годинава ќе биде и урбанизирање на делови од нејзината територија, каде за тоа постојат услови. Таков е случај со земјиштето кое се наоѓа на потегот кон населбата Хиподром, каде постои можност за изградба на атрактивна населба за околу 5 000 жители. Во моментот овој простор кој е државно земјиште, претставува обработлива површина, но со донесувањето на деталниот урбанистички план, тој ќе се преимени во градежна зона. Инаку локацијата е влезена и во Генералниот урбанистички план на Град Скопје како станбена зона.

Секторот за урбанизам во моментот ја испитува документацијата на земјиштето кое главно е дадено под концесија, а се остварени и контакти со проектантските куќи кои ќе работат на изработка на овој, но и на останатите детални урбанистички планови.

Реализација на станбената зона би се одвивала етапно во зависност од заинтересираноста на инвеститорите за



вложување во изградбата на објекти на овој простор. Општината веќе има упатено повик до фирмите во државата, но

и во странство да вложуваат во изградба на станови. Веќе има и заинтересирани инвеститори од Турција кои беа



во општината и го разгледаа просторот. Во насока на реализација на оваа намера, главната цел на Општината ќе биде и обезбедување на потребната инфраструктура, што ќе придонесе за привлекување на инвеститорите. Поддршка за овие планови има и од градските власти.

Во секој случај, локацијата е атрактивна со оглед дека се наоѓа на влезот во Скопје и е во близина на спортско рекреативни центри и магистрален пат. Во овој дел ќе биде изградена и добра инфраструктура, како и надвозник за приклучување на населбата на магистрален пат.

Средба на Урбаните заедници со менаџментот на Јавните Претпријатија

На иницијатива на градоначалникот на општина Гази Баба, Коце Трајановски, се одржа состанок помеѓу Урбаните заедници и Јавните Претпријатија, "Водовод и канализација", "Комунална хигиена" и

проблемите на граѓаните посебно во секоја Урбана заедница, кое во иднина беше договорено да стане и практика, треба да придонесе за поефикасно справување со секојдневните обврски, како на Јавните прет-

канализација, превземањето на фекалната канализација од страна на Ј.П. "Водовод и Канализација" во населбата Вардариште, собирањето на сметот и одржувањето на јавната чистота како и уредувањето на бло-



"Паркови и зеленило". На состанокот присуствуваа претседателите на 8 Урбани заедници и директорите на јавните претпријатија, а целта на состанокот беше да се оствари директна комуникација на граѓаните со менаџментот на овие претпријатија.

Директното соочување со

пријатија, така и на жителите. Како главни проблеми во моментот претседателите на Урбаните заедници ги истакнаа: крадењето на шахтите и решетките и опасноста од несреќни случаи, водоснабдувањето во населбата Ченто посебно во летниот период, одржувањето на атмосферската и фекалната

ковското и булеварското зеленило, вклучувајќи го тука и зголеменото внимание кон Парк Шумата Гази Баба. На средбата беше договорена и теренска соработка на Урбаните заедници и Јавните претпријатија, со цел детерминирање на акутните проблеми и нивно брзо разрешување.



Општина Гази Баба зема учество во проектот "Одговорност преку транспарентност" кој ќе претставува комуникација на жителите со општинската администрација и претставниците на советот. Целта на проектот е да се развие модерен и едноставен за работа, софтверски систем, кој ќе обезбеди директна комуникација на секој граѓанин со општинското собрание, преку преглед на сите одлуки и заклучоци од предходните состаноци на советот. Граѓаните преку оваа апликација на WEB станата ќе имаат можност и да придонесат во работата на Советот. Нивните идеи, предлози и коментари кои ќе бидат објавени на страната треба да бидат коментирани на некоја од наредните седници.

Вториот дел од апликацијата ќе биде достапен за јавноста и ќе биде наменет исклучиво за администрацијата, членовите на советот и Градоначалникот. Овие субјекти ќе ја користат апликацијата за преглед, поврзување и одговарање на прашањата, како и за подготовка на материјали и агенда за состаноците на Советот. Апликацијата ќе се користи и за објавување на решенија и заклучоци од состаноците и комисиите.

Избрани членови и претседатели на Урбаните и Месните заедници



Слободан Павлов
УЗ Автокоманда



Новко Трајанов
УЗ Хиподром



Саше Митевски
УЗ Керамидница



Тони Ивановски
УЗ Маџари 1



Владо Менков
УЗ Маџари 2




Стоиле Стојков
УЗ Маџари-Триангла



Маријан Калимановски
УЗ Железара



Дејан Давитков
УЗ Крсте Мисирков



Божидар Петар
МЗ Јурумлери



Добри Костовски
МЗ Трајче
Здравковски - Виниче



Цене Стефковски
МЗ Смилковци



Тодџе Спасовски
МЗ Црешево



Василе Јаневски
МЗ Брњарци



Боби Стојановски
МЗ Стајковци



Мирко Ангеловски
МЗ Гоце Делчев



Бобан Алексовски
МЗ Колонија Идризово



Рефит Гани
МЗ Страчинци



Симеон Стојанов
МЗ Јане Сандански



Стојанче Наумовски
МЗ Инчиново



Сејди Муртезани
МЗ Алија Авдовиќ



Горан Димитриевиќ
МЗ Трубарево




Стојанче Трпковски
МЗ Раштак

Со взаемна соработка исчистен патот во Црешево и Булачани

Општина Гази Баба во соработка со месното население од н.м. Црешево изминативе неколку денови спроведе акција за проширување и расчистување на локалниот пат. Првично овој локален пат бил со ширина од 5 метри асфалтен коловоз и најмалку по еден метар банкини од двете страни, но заради наносите патот е сведен на ширина од вкупно 4 метри, заради што сообраќајот низ населеното место беше отежнат. Акцијата беше масовно подржана од месното население при што најкритичната делница од 450 метри комплетно беше исчистена. Од оваа

локација беа отстранети 560 м³ земја и нанос. Со цел да се прошири патот на одредени места, жителите самионицијативно остранија стари бетонски сидови. На истиот локален пат низ н.м. Булачани жителите спроведоа иста таква акција каде што беа искатрени дрвјата покрај патот и беа исчистени наносите од одводната ригола во вкупна должина од 650 метри. Општина Гази Баба се надева дека овој пример на М.З. Црешево и М.З. Булачани ќе го следат и останатите Урбани и Месни заедници со цел подобрување на условите за живот.



Драган Танасковски
МЗ Питу Гули



Владо Атанасовски
МЗ Булачани



ИНТЕРВЈУ СО МАРИЈАН КАЛИМАНОВСКИ,
ПРЕТСЕДАТЕЛ НА У.З. ЖЕЛЕЗАРА

У.З. Железара

Адреса: ул. Филип Филиповиќ
бр. 22 1000 Скопје
e-mail:
urbanazaednica.zelezara@yahoo.com
Претседател: Калимановски Маријан
Контакт: 070 - 35 02 70
Секретар: Врангаловски Бранко
Контакт: 070 - 70 03 33
Членови на советот
Ана Анастасовска
Бранислав Ристиќ
Горан Мишевски
Донка Груевска
Душко Славков
Лиле Жатева
Маријан Калимановски
Мирјана Станоевска
Никоди Герговски
Сашко Коцевски
Петре Кузмановски

Комуналните проблеми се таложени подолго време



- Како претседател на Урбаната заедница Железара, како го оценувате работењето на вашата урбана заедница, но и за останатите на подрачјето на општина Гази Баба?

За работењето на Советот на урбаната заедница Железара можам да зборувам само за периодот од конституирањето на 01.11.2006 година, а оценката за досегашните ефекти од работењето според мене е позитивна. Факт е дека сите избрани членови на Советот првпат директно се сретнаа со ваква специфична урбана проблематика, но факт е дека желбата за решавање на долгогодишните наталожени проблеми е голема. Во дадениот рок успеавме да ја изработиме и предадеме програмата за активности на УЗ за периодот 2006-2010 година. Во програмата ги опфативме повеќето области од урбаното живеење и се надеваме дека до крајот на нашиот мандат со помош на општината Гази Баба ќе успееме да реализираме голем дел од планираните активности. За работењето на останатите УЗ од територијата на општината Г. Баба, се уште неможам да дадам објективна оценка, но со текот на времето и контактите кои ќе ги имаме преку координативното тело на УЗ кое го формираме, ќе се создадат услови за поблиско запознавање на меѓусебната соработка и помагање во решавањето на заедничките проблеми.

- Кои се вашите обврски како претседател на Урбана заедница? Како соработувате со членовите на заедницата?

Теоретски обврските на претседателот на Советот на УЗ согласно Правилата за работа на Урбани Заедници и Месни Заедници не се прецизирани, освен свикнување и водење на седниците, бидејќи секаде во правилата стои "активност на Советот". Но практично секојдневно согледувам дека поголем дел од активностите на УЗ одат преку претседателот. Поч-

нувајќи од комуникациските и директните контакти со службите во општината, до средби со официјални лица од министерства, ЈП, фирми и други субјекти. Мислам дека во иднина со формирањето на потребните комисии во Советот на УЗ, еден дел од обврските ќе се пренесат на нив така што колективното работење ќе дојде до поголем израз. Досегашната меѓусебна соработка на членовите во Советот на УЗ е добра.

- Кои се плановите на Урбана заедница Железара за 2007- ма? Имате ли нови идеи за во иднина?

Планови и идеи за активности има многу, но во услови на секојдневен развој на процесот на децентрализацијата и трансфер на надлежностите од централната власт кон локалната и понатаму кон месната самоуправа, треба секој план и идеја да се гледа од различни агли и да се дава можност на оние кои имаат поголем приоритет и реални шанси за успех. Морам да забележам дека на УЗ како месна самоуправа и сервис на граѓаните и недостасуваат оптимални работни, просторни услови и конкретно набележани и дадени надлежности со кои ќе ги извршува активностите за кои е формирана и постои

- Каква е вашата соработка со јавните претпријатија? Имате ли проблеми?

Да, комунални проблеми има многу бидејќи се таложени подолго време, но деновиве благодарение на несебичната активност на градоначалникот на општината Гази Баба г-дин Коце Трајановски претседателите на УЗ ја имаат ретката можност на иста маса да седнат и да расправаат за комуналните проблеми со првите луѓе на ЈП Водовод и канализација, Комунална хигиена и Паркови и зеленило. Излагањата и дискусиите на сите присутни по темите од комуналната сфера беа конструктивни и по само 5 дена од сред-

бата веќе ги даваат првите резултати. Градоначалникот најави слични периодични средби со дополнително присуство и на претставници од ЈСП и МВР на кои ќе може да се разгледува сработеното од претходниот период и да се планираат идните активности. Оваа средба и најавата за следни вакви средби ми дава надеж дека со меѓусебната активна соработка меѓу општината, УЗ и ЈП ќе може да се достигнат повисоките стандарди од урбаното живеење и безбедноста кои ги бараат и за кои плаќаат граѓаните.

- Кои се вашите работни задачи, на што моментално сте насочени во Урбаната заедница?

- Покрај договорените редовни активности кои треба да ги спроведуваат ЈП, Советот на УЗ подготви предлог проект за подобрување на колективната и индивидуалната комунална хигиена и заштита на животната средина во УЗ Железара, кој веќе е предаден на разгледување и одобрување во општината Гази Баба. Ако овој проект се реализира во планираните фази и динамика и ако сите чинители во него се придржуваат кон правата и обврските ќе се реши еден од најголемите проблеми, а тоа е колективната и индивидуалната комунална хигиена.

Во фаза на планирање и подготовка се предлози за осветлување на неколку патеки и локации меѓу колективните стамбени објекти; предлог за хоризонтално обележување на паркиралиштата и такси станицата; предлог за поставување на нова и стандардизација на постоечката вертикална сообраќајна сигнализација; предлог за отстранување на паркираните возила од тротоарите; предлог за уредување на непосредната околина на маркетот "Тинекс"; предлог за средување на состојбата во и околу бараките на старата градинка; предлог за поставување на две локални мерни станици за следење на загаденоста на амбиенталниот воздух.



ЈАВЕН ПОВИК

Почитувани граѓани,

Согласно член 30 од Законот за даноци на имот ("Службен весник на РМ" бр.61/04), Градот Скопје најдоцна до 31 март 2007 година, има обрска да изготви поединечни решенија за висината на данокот на имот.

СЕ ПОВИКУВААТ СИТЕ ЖИТЕЛИ НА ОПШТИНА ГАЗИ БАБА:

кои не пријавиле или не добиле решение за утврдување на данок на имот,

кои се стекнале со имот, или почнуваат да го користат во текот на годината, или се стекнале со имот по друга основа, како што се купопродажба, подарок и наследство,

кај кои постојат промени во податоците за имотот (по настаната грешка) содржани во претходно поднесени даночни пријави, а кои влијаат на висината на даночната обврска,

ДА ЈА ИСПОЛНАТ СВОЈАТА ЗАКОНСКА ОБВРСКА СО ПОДНЕСУВАЊЕ НА ДАНОЧНА ПРИЈАВА ИЛИ ПРИЈАВА ЗА ПРОМЕНА НА ПОДАТОЦИТЕ.

Пријавите се поднесуваат и подигаат во просториите на администрацијата на Град Скопје, улица Илинденска бб, во барака бр. 16 или во администрацијата на општина Гази Баба, барака бр. 5 сектор финансии.

Направете го тоа за Вас, за Вашата општина, за Градот Скопје.

**ГРАДОНАЧАЛНИК НА ОПШТИНА ГАЗИ БАБА
Коце Трајановски**

За сите информации:
www.gazibaba.gov.mk и www.skopje.gov.mk



ИНТЕРВЈУ СО ЗОРАН
КОЦЕВСКИ- СОВЕТНИК
ВО ОПШТИНА ГАЗИ БАБА

Приоритет на Општината е изградба на централно парно греење во руралните средини

Каква соработка имате со градоначалникот на Општина Гази Баба, Коце Трајановски и што мислите за неговата работа?

Соработката со градоначалникот Трајановски за жал, не е на највисоко ниво, но се надевам дека во наредниот период ќе го зголемиме нивото на соработка, усогласувајќи ги нашите ставови, се за доброто на граѓаните кои живеат во нашата општина. Голем чекор кон подобрувањето на односите е направен со постигнувањето на консензус по однос на новиот план за реорганизација на комисиите во општинскиот Совет.

Ваша оценка за работата на Советот во општина Гази Баба?

Секогаш може и подобро и повеќе, тоа е мојата девиза. За волја на вистината, актуелната работа на Советот како битна институција на локалната самоуправа, е задоволителна. Како ретка замерка е мојот впечаток

дека поедини советници поагилно работат и повеќе придонесуваат во работата на седниците.

Колку Вие како советник сте активни на седниците или пак во некои од комисиите?

Неблагодарно е да говорам самиот за себе. На ова прашање одговор треба да побарате од другите советници. Ако ми дозволите, моја скромна оценка е повеќе од доволно.

Каква е Вашата соработка со жителите од Гази Баба?

Јас секојдневно сум во комуникација со моите сограѓани. Се интересирам за нивните проблеми и потреби, затоа што тоа се и мои, односно и наши заеднички потреби и проблеми. Често пати иницирам прашања со кои очекувам да се средат состојбите во областа на секојдневното урбано живеење во општината.

Кои проблеми најчесто ги посочуваат граѓаните од Општината и колку Советот мо-

же да помогне во решавање на истите?

Проблеми има многу. Граѓаните најчесто се жалат на слабото ниво на одржување на хигиената. Горлив проблем, чинам и најголем за огромна популација во Гази Баба е водоснабдувањето. Советот како единка нема доволно ниту законски ниту финансиски инструмент и ингеренци за комплетно решавање на ова прашање. Потребна е заедничка и координирана акција на централната и локалната власт и сите останати добромамерни општествени субјекти

Што според Вас е приоритет годинава за општина Гази Баба? Вашата визија во иднина?

Дел од одговорот го имате во претходното прашање. Би додал дека исто така приоритет е и изградбата на систем за централно греење (парно) на територијата на населбите Маџари, Хиподром и Ченто.

Средба со министерот за животна средина


■ На иницијатива на Градоначалникот на општина Гази Баба Коце Трајановски се одржа работен состанок со Министерот за животна средина Имер Алиу и заменик министерот Соња Лепиткова. Тема на средбата беа состојбите со квалитетот на животната средина во општина Гази Баба, посебно во населбите Железара и Автокоманда, како посебно еколошки сензитивни поради близината на индустриските капацитети.

Како главен проблем се истакна загадувањето на воздухот од фирмите кои се лоцирани во комплексот на "Железарница" како и непостоењето на катастарот на загадувачи, со што се оневозможува идентификација на загадувачите. Исто така беше истакнато и непостоењето на податоци за квалитетот на амбиенталниот воздухот поради долгогодишниот дефект на мониторинг станицата, а акцент се стави и на потребата од поставување на нови мониторинг станици на најмалку две локации во општината. Постоечката мониторинг станица е поставена на Природно-математичкиот факултет во самата ботаничка градина при што податоците кои ги покажува не даваат релевантни вредности.

Како еден од проблемите за кои се разговараше беше и проблемот со недефинираниот статус на Парк-шумата Гази Баба и механизмите за нејзина заштита.

Министерството од својата страна се обврза на помош и поддршка за спроведување на законите за животна средина и приближување на состојбата кон европските стандарди. Од нивна страна беше ветен и засилен инспекциски надзор на сите индустриски капацитети на територијата на општина Гази Баба во која ќе бидат вклучени и преставници на општината.

Парк-шума Гази Баба



Членови на Советот на општина Гази Баба

Кире Бузлиев	(ЛП)
претседател на Советот	
Ратко Илиевски	(ВМРО-ДПМНЕ)
Борис Јосифовски	(ВМРО-ДПМНЕ)
Марјан Крстевски	(ВМРО-ДПМНЕ)
Елизабета Спасовска	(ВМРО-ДПМНЕ)
Тони Трајковски	(ВМРО-ДПМНЕ)
Вукашин Стојанов	(ЛП)
Аница Пупиноска	(СПМ)
Дејан Наумовски	(ДС)
Благојче Трпковски	(независен)
Слободан Лаковски	(ТМРО)
Ељфет Исмаили	(ДПА)
Хајредин Сулис	(ПДП)
Хамзи Исени	(НДП)
Живко Зафировски	(ВМРО-НП)
Зоран Јовевски	(ВМРО-НП)
Соња Каранцулоска	(независен)
Зоран Коцевски	(ВМРО-НП)
Кирил Псалтиров	(ВМРО-МАК)
Јасминка Георгиева	(СДСМ)
Радмила Кирковска	(СДСМ)
Горанчо Паунов	(СДСМ)
Миодраг Станојевиќ	(НСДП)
Орде Стефков	(СДСМ)
Зоран Стојанов	(ЛДП)
Ерхан Али	(НА)
Џемаил Хамити	(НА)



Ќе стане ли парк шумата Гази Баба втор градски парк ???

Шумата на локалитетот Гази Баба претставува посебен феномен бидејќи многу ретко се наоѓа толку голема површина под шума во средиштето на една урбана средина, како што е градот Скопје. Иако се работи за вештачки подигната култура, од своето формирање до денес, оваа шума станала вистинска биоценоза со сите свои атрибути. Целосно оформен биотоп во центарот на градското подрачје. Поради нејзиното огромно значење, со Одлука на Градот Скопје шумата на локалитетот Гази Баба е заштитена како "карактеристичен пејсаж". Карактеристичниот пејсаж Гази Баба како заштитено подрачје е под ингеренции на Градот Скопје а со него стопанисува јавното претпријатие Паркови и зеленило.

Карактеристичниот пејсаж Гази Баба е оформен во педесетите години на минатиот век со првенствена и единствена намена- санитарно-хигиенска заштита од емисиите од поранешната Железарница и нивно спречување да се дисперзираат кон внатрешноста на градот кој тогаш бил со значително помали димен-

зии. Меѓутоа сега шумата се наоѓа во центарот на градот а нејзината основна санитарно-хигиенска функција е дополнета и со културно-воспитната и туристичко-рекреативната функција.

Вкупната површина на карактеристичниот пејсаж Гази Баба изнесува 102,44 хектари. Тука се јавуваат голем број на разновидни лисјарски и четинарски видови на дрвја и грмушки а најраспространети се црниот бор, јасенот, дабот и други. Значењето на оваа шума изразено во конкретни бројки на годишно ниво изгледа вака:

врзува 1.323,6 тони јагленороден диоксид;
ослободува 970,64 тони кислород;
филтрира 5.294 тони прашина;
абсорбира 8.824 килограми сулфур диоксид од воздухот и истот толку јагленороден моноксид и азотни оксиди;

Овие показатели се доволни да ни го покажат непроценливото општокорисно значење на карактеристичниот пејсаж Гази Баба.

Покрај се, шумата е изложена на исклучителни деструктивни влијанија

предизвикани од човечкиот фактор. Како да незнаеме да го цениме она што тука природата несебично го нуди. Тука секојдневно се напасува добиток, се сече и деградира вегетацијата и покрај тоа што секое ливче е неопходно. Пожарите се честа појава. Чуварската служба е немоќна. Изразена е и појавата на узурпација на земјиштето и градење на дивоградби во рамките на заштитеното подрачје.

Токму затоа општина Гази Баба прави огромни напори за заштита на ова подрачје. На наша иницијатива беа одржани многу трибини и средби на оваа тема. Потребно е да се посвети големо внимание на овој локалитет за да се заштити и унапреди до потребното ниво. Неопходно е да се изработи детален проект каде ќе бидат точно дефинирани сите содржини на карактеристичниот пејсаж и да се пристапи кон негова реализација. Постои и иницијатива за прогласување на локалитетот во втор Градски парк со што би се добил многу повисок степен на заштита.

Во изминатиот период општина Гази

Баба имплементираше проекти со кои ги збогативме соржините на шумата. Изградивме павилјон, ги расчистивме патеките, посадивме декоративна вегетација.

И оваа година ќе посветиме големо внимание на шумата. По повод Денот на пролетта 21 Март, и деновите на екологијата, општина Гази Баба во соработка со град Скопје и Ј.П. Паркови и зеленило изработи проект кој е во фаза на имплементација.

Се градат уште два павилјона, една летна училница, пет настрешници, детско игралиште, ќе се изсидат постоечките чешмички, ќе се постави информативна табла за содржините, ќе се расчистат патеките и ќе се збогати растителноста со декоративни видови на садници. Се надеваме дека со овие содржини ќе го збогатиме просторот и ќе го направиме посакувана дестинација не само за локалното население туку за жителите на целиот град. Општина Гази Баба ќе го насочи вниманието кон ова исклучително место и да го дадеме својот придонес кон добивањето на заслужениот рејтинг.





ДОЛГОРОЧНА СТРАТЕГИЈА

Индустриското срце на Скопје ќе се шири со нови стопански зони

■ Општина Гази Баба овозможува формирање на нова индустриска зона со површина од 93 хектари на празниот простор зад фабриката Железара. Со деталниот урбанистички план за тој регион, предвидени се објекти за мали и средни претпријатија кои би ја искористиле добрата местоположба. Зоната ќе се допира со заобиколницата која се гради околу Скопје, со што значително ќе се олесни сообраќајната комуникација, еден од основните предуслови за успешен бизнис.

Речиси 70 отсто од земјиштето во зацртаната индустриска зона е приватна сопственост. Но, од општина Гази Баба не очекуваат проблеми со изградбата на зоната поради овој податок.

За приватните парцели не е предвидена експропријација, земјиштето нема да им се откупува. Сопствениците ќе добијат маркички за градба и самите ќе решат дали сакаат да отворат свој бизнис или ќе се одлучат за продажба на заинтересирани лица. Територијата зафаќа површина колку половина од фабричкиот круг на Железарницата и нема да има проблеми со инфраструктурата. Во близина е езерцето за технолошка вода, електрична енергија ќе се зема од Бутел, што значи дека не се очекуваат пречки од тој вид. Индустриската зона е вцртана и во Генералниот урбанистички план на Град Скопје од која очекуваме понатамошен развој на општината на долгорочен план - вели раководителот на секторот за урбанизам во општина Гази Баба, Мирослав Марковски.

Покрај индустриската зона кај Железарницата, се предвидува уште една. На само стотина метри од новопроектираната населба кај Хиподром, се гради клучка која ќе ги поврзе обиколницата и автопатот кон Куманово и Велес. Почнувајќи токму од оваа крстосница па се до клучката кај Бутел, општина Гази Баба планира да оформи индустриска зона со стопански капацитети. Веќе е во тек кампањата за привлекување домашни и странски инвеститори.

Предноста да се гради во општина Гази Баба е повеќекратна. Нудиме лесен влез и излез од градското јадро до сообраќајниците кои водат кон соседните држави, брза сообраќајна комуникација до аеродром Петровец, непосредна близина на царински терминал, физичка комуникација со сродни индустриски капацитети и можност за плаќање на рати за надоместокот за уредување на градежно неизградено земјиште. Сметаме дека сето ова ќе ги привлече вложувачите - велат од Општината.

И оваа зона нема да има инфраструктурни проблеми. Водоводна мрежа има, а канализацијата ќе се реши со изградбата на одводот од Инчигово до реката Вардар. Градот ќе ја финансира примарната, а општина Гази Баба секундарната мрежа.

**Успешен почеток на проетот за посредување при вработување**

Општина Гази Баба започна со спроведување на проектот ЕМИ 2 "Посредување при вработување на млади невработени", поддржан од Владата на Кралството Норвешка и Владата на Република Македонија а имплементиран од УНДП. Проектот е дел и од Оперативниот План за Вработување на Владата на Република Македонија за 2007.

ЕМИ 2 се јавува како продолжение на успешниот минатогодишен проект ЕМИ 1 "Посредување за вработување на високообразовани млади невработени кадри" кој во нашата општина резултираше со вработување на 17 од 30 волонтери, што претставува еден од најуспешните резултати од 23 општини во република Македонија. Целната група на ЕМИ 2 проектот се млади невработени, без искуство до 35 години и правни субјекти кој сакаат да го зголемат својот развој преку вработување на кадар.


Со овој проект Општина Гази Баба и УНДП им нудат можност на 30 волонтери три месечно волонтирање, Кој профил ќе го одберат зависи од правните субјекти кој доброволно ќе завземат учество. Волонтирањето се одвива во период од 12.03.2007 до 12.06.2007. Во самиот тек ќе се одвива мониторинг на

сите волонтерски места. Волонтерите ќе добиваат месечен паричен надомест од 5.000,00 денари.

За време на волонтирањето, со волонтерите ќе се одржат две еднодневни работилници со работен наслов: Креирање на работното место во текот на волонтерската пракса и преговори со работодавачите за вработување на волонтерот. Примарна замисла и крајна цел на проектот е волонтерите да ги

истакнат своите работни способности што би резултирало со постојано вработување. Целта на проектот е и здобивање на работно искуство на волонтерите, кое ќе им биде потребно во понатамошното остварување на своите идеи и замисли.

Со јавниот оглас и активната медијска кампања во општина Гази Баба се јавија повеќе од 200 кандидати за волонтери.



Љубо Пено
проектен координатор на
проектот за посредување при
вработување

Здравје и безбедност

На 06.03.2007 година, MITTAL STEEL СКОПЈЕ го одбележа денот на "Здравје и Безбедност". Овој ден е дел од светската кампања на компанијата АРЧЕЛОР MITTAL за заштита и безбедност при работата и беше одбележан во сите земји во кои е присутен АРЧЕЛОР MITTAL под мотото: "Здрави и безбедни на работа и дома." На одбележувањето присуствуваа и градоначалникот Коце Трајановски кој ја поддржа кампањата и изрази задоволство од ваквиот пристап кон работата.

Целта на овој ден беше да се промовира партнерскиот однос на Mittal Steel Скопје со работниците, да се инволвира целата работна сила, вклучувајќи ги и добавувачите во дискусиите поврзани со подобрувањето на здравјето и безбедноста на сите нивоа. Манифестацијата беше начин да се инаугурира повисоко ниво на свест и нова енергија во надградувањето преку откривање на нови иницијативи, како и начин на одржување на моментумот на досегашна работа на компанијата. Крајната порака беше дека во Mittal Steel Скопје, менаџерите, вработените, претставниците на персоналот, со здружени сили сите треба да се борат за остварување на заедничката цел: нула повреди.



О.У. 25 Мај



О.У. Дане Крпчев



О.У. Глигор Прличев



О.У. Кирил и Методиј



О.У. Кирил и Методиј



О.У. Крсте Мисирков

СПОРТ –НАЈДОБАР НАЧИН ЗА БОРБА ПРОТИВ ПОРОЦИТЕ НА ДЕНЕШНИНАТА

Општинската лига во мал фудбал помеѓу основните училишта, формирана по иницијатива на градоначалникот на Гази Баба, Коце Трајановски, успешно се реализира веќе три недели. Натпреварите во кои учествуваат вкупно 11 општински и едно подрачно училиште се во полн ек, а дека идејата со задоволство е прифатена од наставниците и учениците, доказ е тоа што со нетрпение се чекаат натпреварите кои секоја сабота се одржуваат во училишните сали на територија на Гази Баба. Учениците од петто до осмо одделение, меѓу кои

Фудбалската училишна лига во полн ек

учат децата од различни етникуми, Македонци, Албанци Турци, Роми, Срби и други, преку натпреварите се дружат меѓусебно при што ги надминуваат бариерите и предрасудите што постојат меѓу нив.

Основната цел на Општината е учениците максимално да ги користат благодетите на спортот и истовремено да се отргнат од улиците и пороците, како што се алкохолот, цигарите и дрога-

та кои за жал се повеќе земаат замав помеѓу младата популација. Одржувањето на лигата во мал фудбал која претендира да стане традиција воедно е и најдобар начин преку систем на натпревари кој се состои од 11 кола, да се изродат и многу фудбалери кои подоцна ќе бидат гордост на нашата општина, градот и државата.

На секое учулиште во Гази Баба, кое е и домаќин на едно коло, од страна на

Општината им беа поделени од 10 до 15 топки, а учениците кои учествуваат во натпреварите добија и по две спортски маички. Во насока на актуелизација на спортското игралиште во училиштето "Крсте Мисирков".

Целиот проект за формирање на општинска училишна лига во мал фудбал е поддржан и од Агенцијата за спорт и млади, а на натпреварите судат судиите на Фудбалската федерација на Македонија. Резултатите од натпреварите можат да се видат и на веб страната на Општина Гази Баба.



О.У. Крум Тошев

О.У. Наум
Наумовски Борче

О.У. Наум Охридски



О.У. Његош



О.У. Стув Наумов



О.У. Вера Јоциќ

Општина Гази Баба го формираше Општинскиот сојуз на Училишен спорт. На основачкото собрание присуствуваа директорите и професорите по физичко воспитување од основните и средните училишта на територијата на Гази Баба, претставници на Агенцијата за млади и спорт и претседателот на Сојузот на училишен спорт на Р.Македонија.

За претседател на Општинскиот сојуз на Училишен спорт Гази Баба едногласно беше избран Стевковски Боби. Целта на овој Сојуз е развивање на училишниот спорт со што би

Формиран Општинскиот сојуз на Училишен спорт на општина Гази Баба

се оставрила желбата на повеќето млади луѓе за спортување а воедно и преку спортот да се иницира дружење и забава како најдобра презентива на пороците на денешницата.

Иницијатор за формирање на Сојузот е градоначалникот Коце Трајановски во соработка со Агенцијата

за Млади и Спорт и Сојузот на училишен спорт на Р.Македонија. Градоначалникот во своето излагање вети поддршка околу инфраструктурата односно градење на неколку спортски и училишни сали и реконструкција на постојните, како и градење на неколку современи фудбалски играчишта.





ЈАВЕН ПОВИК

Во рамките на предвидената програма за работа на Владата на Република Македонија 2006 - 2010, а во функција на реализација на мерките за вработување за 2007 година содржани во Оперативниот план за активните политики за вработување за 2007 година, општина Гази Баба за **ПЕРИОД ОД 3 МЕСЕЦИ** времено ќе ангажира **15 лица** за реализација на проектот - **Одржување на јавни зелени површини преку ангажирање долгорочно невработени лица.**

ОПШТИНА ГАЗИ БАБА ги повикува сите долгорочно невработени лица со место на живеење во општина Гази Баба, кои се заинтересирани да бидат дел од овој проект, да ги достават следните документи:

- потврда за невработеност од минимум 5 години од Заводот за вработување
- кратка пријава со Ваши контакт информации
- фотокопија од лична карта како доказ за место на живеење
- доказ за завршено основно или средно образование

Доколку сте заинтересирани да бидете дел од овој проект, Ве молиме доставете пријава до:
ОПШТИНА ГАЗИ БАБА

бул. Александар Македонски бб, 1000 Скопје

со назнака: "Одржување на јавни зелени површини во општина Гази Баба"

Последен датум за прием на пријави е петок, 23 Март 2007

ЦЕНОВНИК ЗА РЕКЛАМЕН ПРОСТОР

Цела страница	200 евра
Половина страница	125 евра
Третица страница	90 евра
Четвртица страница	70 евра
Осмина страница	40 евра
Лого на насловна страница	500 евра
Последна страница	400 евра
Еден см ²	1 евра
Инсерирање флаер	1.000 евра

(Цените се без вклучен ДДВ)

Весникот ОГБ се печати на 16 колорни страници со формат 280x360 мм. Излегува еднаш на три месеци во тираж од 20.000 примероци. Рекламите се доставуваат во TIFF формат и резолуција од 300 dpi. За изнајмување рекламен простор однапред за неколку броеви следува попуст. (За 6 месеци 15% и за 12 месеци 20%)



Контакти со општина Гази Баба

Адреса:	
Бул. "Александар Македонски" бб, Скопје	
Телефони:	
Градоначалник	02/ 3 22 66 55
Претседател на Совет	02/ 3 22 56 55
Сектор за поддршка на Градоначалникот и Советот на општината	02/ 3 22 59 32
Сектор за финансии и буџет, локален економски развој, јавни набавки и развој на информациски систем	02/ 3 22 56 55
Сектор за урбанизам, просторно планирање и заштита на животната средина, комунални дејности и уредување на градежно земјиште	02/ 3 23 95 34
Сектор за инспекциски работи - инспекторат	02/ 3 22 28 76
Факс	02/ 3 23 89 66
e-mail	contact@gazibaba.gov.mk; kabinet@gazibaba.gov.mk
Интернет адреса	www.gazibaba.gov.mk

Сервисни информации:

Поликлиника - Ченто	2 522 352
Здравствена станица - Железара	3 287 692; 3 278 758
Здравствена станица - Автокоманда	3 173 563
Здравствена станица - с.Црешево	2 575 358
Здравствена станица - с.Булачани	2 575 956
Здравствена станица - Колонија Идризово	2 546 463
Гинекологија и акушерство РЕМЕДИКА	2 603 100
Домашна посета и патронажа - Гази Баба	2 622 331
Ветеринарна болница	3 120 394
Полициска станица - Гази Баба	3 223 490
Пожарна	193
Регионален центар за управување со кризи-Гази Баба	3 240 000
Пријава на ПТТ дефекти - Ченто	9777
приградски	9779
Детско СОС село	2 520 424
Хотел Континентал	3 116 599



Главен и одговорен уредник:
Емилија КИПРОВСКА

ЗАМЕНИК ГЛАВЕН И ОДГОВОРЕН УРЕДНИК:
НЕДЕЛЧО КРСТЕВСКИ

КОМПЈУТЕРСКА ОБРАБОТКА И ДИЗАЈН:
ДЕЈАН СТОЈАНОВ

Печати:
Европа 92

Тел:
02/3 22 66 55
3 23 89 66